

Edebi tankydyň esgeri

Category:

Edebi

tankyt, Goşgular, Kitapcy, Powestler, Publisistika, Romanlar

написано kitapcy | 22 январа, 2025

Edebi tankydyň esgeri EDEBI TANKYDYŇ ESGERI

Türkmen edebi tankydynyň ösüş etaplaryna seredeniňde, Saýlaw Myradowyň hyzmaty özboluşly sahypalary eýeleýär. Saýlaw Myradow çeper döredijiligiň bu uçursyz agyr hem hysyrdyly, şonuň ýaly-da örän jogapkärli hem hormatly žanryna altmyşynjy ýyllaryň başlarynda, heniz studentlik partasyndan saýlanyp-saýlanmanka baş goşupdy. Onuň ownukly-irili kitaplara resenziýalary, edebi çekişmelere hyjuwly seslenmeleri bu gujurly zehiniň ady bilen şol ýyllaryň gazet-žurnallarynyň sahypalarynda häli-şindi çykyp durýardy. Soňabaka S.Myradow bu ugruň ygtybarly awtorlarynyň birine öwrüldi. Ol hemişe gürrüňçilikde: «Rast, okyjy saňa ynanýarmy, sen şol ynama şikes ýetirmeli dälmi» diýen pikiri öňe sürerdi. Özi hem şol pikire ömrüniň ahyrky pursatlaryna çenli hyzmat etdi. Saýlaw Myradow biziň günlerimiziň iňňän sowatly we talap ediji okyjysynyň, juda arassa ynanjyň bilen gürlemeseň, gürrüňsiz ýazgarjakdygyna düşünýärdi. Şony maslahat berýärdi. Şonuň üçin hem onun ady hormatlanýan edebi tankytçylaryň arasyndady.

Saýlaw Myradowyň edebi-tankydy döredijiligi köp taraplydyr. Ol çeper edebiýatyň ähli žanrlary hakda öz pikiriňi düýpli, derňewli aýtmagy başaryardy. Tankytçy poeziýa, proza, dramaturgiýa ýaly çeper edebiýatyň esasy žanrlary hakda, publisistika hem çagalar edebiýaty barada şeýle hem edebi tankydyň hut özi dogrusynda ençeme düýpli, ynandyryjy makalalar ýazdy. Şol makalalaryň ençemesi tankytçynyň «Edebi çekişmeler», «Poeziýanyň ädimleri», «Taryh. Edebiýatyň taryhylygy», «Durmuş bilen aýakdaş» ýaly türkmen edebiýatynyň meselelerine bagyşlanan kitaplarynda okyjylara gowuşdy.

Saýlaw Myradow klassyky-edebi mirasy öwreniji hökmünde-de wagtal-wagtal ýazan ownukly-irili makalalary bilen birlikde «Asyrlaryň jümmüşinden», «Zelili» ýaly kitaplary arkaly-da bu

ugurda-da düýpli yz galdyrmaga ýetişdi. Ol soňky ýyllarda çeper döredijilik bilen hem yzygider gyzyklanyp başlady. S.Myradowyň tomaşaçylarda gyzyklanma döreden birnäçe drama eseri, «Saýgaklar» romany onuň bu ugurdaky ukybyny kepillendirýär. Elbetde, bu işleriň köpüsi, dogryňy aýdanyňda, onuň öz güýjüni synap görmesidi.

Ýöne S.Myradow haýsy ugurda iş alyp barsa-da, ol sözüň doly manysynda hakyky realistik düşüňjeli, çäýe ynançly edebi tankytçydy. Ol hemişe edebi durmuşyň içinde bolansoň, onuň jedelli meselelerine örän işjeňlik bilen gatnaşýardy. Şeýle usul bilen dörän ençeme uly bolmadyk makala – resenziýalary, edebi çykyşlary metbugat sahypasynda galdy.

Onuň kitaplarynda ýerleşdirilen düýpli işleri, edebi-döredijilik keşpleri (şeýle ugra ol soňabaka köpräk üns berdi) problemalaýyn häsiýete eýe boldy. Bu eserleri onuň döredijilik işine juda ezberleşendigini, dünýägaraýşynyň kämil derejelere ýetendigini, syýasy pozisiýasynyň örän berkdigini her bir okyja seredilýän döwrüne, seredilýän, gozgalýan meselä degişli ýeterlik maglumat alyp bilýär. Munuň özi bolsa makalalaryň düýpli problemalaýyn häsiýete eýedigini kepillendirýär.

1986-njy ýylda «Literaturnaýa gazetada» türkmen edebi tankydyň ýagdaýy barada Sergeý Nikiforowyň «Käbir pikirlere gyzygyp» atly düýpli meseleleri, esasan, dogry gozgalýan makalasy çap edildi. Makalanyň uly gyzyklanma döredendigi gizlin däl. Awtor makalanyň iň soňky jemleme abzasynda şeýle bir pikiri öňe sürýär: «Gürrüň analiz edýän synçylyk eleginden geçýän işler hakda barýar. Respublikanyň edebiýat metbugatynda häzir ýetmeýän zat şol». Edil häzir munuň bilen ylalaşmazlyk mümkin däl. Ýöne şeýle häsiýetli işler biziň edebiýatymyzda az ýazylmandy. Şolaryň hem aglaba köpüsi S.Myradowyň galamyna degişlidir diýsek, ýalňys bolmaz. Bu häsiýet onuň ähli kitaplarynda-da bardy. Aýratyn hem «Durmuş bilen aýakdaş» kitabyndaky makalalar dolulygyna şol usulda ýazylypdyr. Arman, şol eserler az sanly ekzemplýarda çap edilip, okyjylara doly ýetmän galdy. Şol eserler rus dilinde-de çap edilip, bütinsoýuz okyja-da ýetirilmäge doly laýykdyr.

S.Myradowyň galamy aýry-aýry žanrlarda has ötgür boldy. Bu

babatda onuň poeziýa žanryna degişli makalalary aýratyn ünsüňi çekýär. Tankytçy muňa yzygider ýüzlendi hem özüniň pikirlerini aýtmagy başardy. Onuň esasy zehini şu ugurda açyldy diýsek ýalňyşmarys. Adatça poeziýa hakda, onda-da liriki poeziýa hakda makala ýazmaga her bir edebiýatçy höwesek bolup durmaýar. Onuň hem özüne ýeterlik sebäbi bar.

Poeziýanyň derňewinde onuň esasy maksadyny setirleriň arasyndan okamaly, şahyryň garaýyşlaryny şol ýerde «paş etmeli». Bu zeýilli derňewe her bir edebiýatçy ukyply bolup duranok. Saýlaw Myradow bolsa bu ugurda has ezberdi. Onuň «Poeziýanyň ädimleri» atly kitabyňa ýerleşdirilen makalalarynyň gymmaty sözüme doly kepildir. Tankytçynyň 20-30-njy ýyllaryň poeziýasyna nazar aýlaýan «Iki ugur» makalasynda-da, şol döwürleriň poeziýasyny döretmäge sebäp bolan, itergi beren taryhy hakykatyň tebigatyna aralaşýar. Şol makalalaryň obýekti bolan şol şahyrana eserleriň ruhuna, matlabyna, galyberse-de, bitiren hyzmatyna baha berilýär. Bu onuň öz usulydyr.

Poeziýanyň syýasy-publisistik eserleri hakda, aýry-aýry ýörgünli temalara bagyşlanan eserleri hakda dürli edebiýatçylar az ýazmadylar. Emma soňky onýyllyklaryň ownuk liro-filosofiki, intim-etiki we käbir beýleki eserleri hakda onçakly kän işler edilip durlanok. Onuň sebäbi-de öz-özünden düşnükli: şahyrlarda gutarnykly bir şahyrana usul, döredijilik keşp emele gelmese, olaryň eserlerine baha beribermek ýeňil däl. Emma Saýlaw Myradow bu babatda-da ep-esli işler etmäge, görelde görkezmäge ýetişdi. Ol şu günki döredilýän goşgulara şahyrlaryň «gündelik hysyrdylary» hökmünde garady. Hut şuňa meňzeş atlar bilen hem makalalar ýazyp başlady. Onuň «Gündelik hysyrdylarymyzyň gürrüňi», «Durmuşyň poeziýasy, poeziýanyň durmuşy», «Ýaşlaryň poeziýasyna bellikler» ýaly yhlas bilen ýazylan makalalary şol garaýyşlaryň önümi boldy. Şol makalalaryň biziň edebi tankydymyzyň döwrebaplyk derejesini has baýlaşdyrdy.

S.Myradow biziň poeziýamyzyň aýry-aýry wekilleriniň döredijilik keşbini çekýän düýpli derňew-analizli, şahyrana kesgitlemeli, uly göwrümlü makalalaryň hem ençemesini ýazdy

onuň şahyr M.Seýidowyň ýetmişinji ýyllar töweregindäki liriki poeziýasynyň aýratynlyklaryny ýüze çykarýan «Beýikleriň bu-da bir beýikligi, Elmydama saklaýarlar bir tabyn» atlandyran makalasy, Akjemal Omarowanyň romantiki öwüşginlere ýugrulan soňky ýyllardaky lirikasyna häsiýetnama berýän «Jeýhun ýaly gaýnap-josdum baharda», olaryň yz ýanyndaky şahyrana nesliň soňky ýyllar poeziýasynda ýüze çykan aýratynlyklara, olaryň şahyrana oý-pikirlerine bagyşlanan «Ýürek sarsgynyndan dörän setirler, Perzent ýaly önýär gara bagyrdan» ýaly makalalary, bularyň adyndan hem görnüp durşy ýaly, tankytçynyň poeziýanyň jadyly, gizlin syrlaryny okyja düşündirmekde, onuň ruhy sagdynlygyny goramakda şahyrlara hemaýat etmekde hyzmatynyň az däldigine kepil geçýär.

Soňky ýyllarda ezber tankytçy ownuk resenziýalary selçeňlendirdi. Oňa derek, biziň edebiýatymyzda öz döredijilik keşbini görkezmegi başaran, edebi tankytda degerli baha almadyk käbir ýazyjylaryň döredijiligine köp üns berdi. Olar hakda giňişleýin gürrüň edip, häsiýetli pikirler aýtmaga çalyşdy. Biziň edebiýarymyzda düşünjeli yz galdyran Bekge Pürliýewiň döredijiligine bagyşlanan makalasy-da, Atajan Taganyň Watançylyk urşy temasynda ýazylan prozasyna bagyşlanan makalasy-da şeýle häsiýetlidir.

Tankytçy B.Pürliýewiň eserleriniň analizine ýüzlenende onuň tematiki tarapy, gozgaýan meseleleri hakda güýmenip durmaýar-da, gönüden-gön niýet edişi ýaly, onuň ruhy dünýäsine aralaşyp başlaýar. Makalada näme hakda gürrüň gidýändigini, dogrusy, adyndan hem aňmak mümkin. Awtor makalany «Sagdyn pähimiň, ruhy güýjüň hem arassa ahlagyň tarypcysy» atlandyrmak bilen, B.Pürliýewiň tutuş döredijiligine bolan garaýyşlaryny äşgär edýär. Makalada çeper döredijilige poeziýadan, soňra ownukly-irili pýesalar ýazmak bilen başlan, ussat prozaçy bolup ýetişen ýazyjynyň soňabaka ýene dramaturgiýanyň zehinli eserlerini döredendigi höwes bilen gürrüň berilýär. Şu makalany düşünjelilik bilen okan her bir okyjy, hatda Pürliýewiň döredijiliginden onçakly habary bolmasa-da, ýazyjynyň döredijiligini ýeterlik derejede göz önüne getirip biler diýen netijä gelýärsiň. Diýmek, ýazyjy hakyndaky tankydy

makalanyň özi sungat eseriniň derejesine ýetirilipdir. Özi-de, bilşimiz ýaly, onuň gahrymanlarynyň kämil aň-düşünjesini, ahlak sypatlaryny ökdelik bilen derňemek arkaly şeýle edilýär. Zähmetsöýer tankytçy öz döredijiliginde edebiýatda taryhyrewolýusiom temanyň işlenişine öwran-öwran ýüzlenipdi. Bu ugurdan düýpli, çuň derňewli uly göwrümlü makalalar ýazypdy. Hatda onuň «Taryh. Edebiýatymyzyň taryhylygy» atly kitaby tutuşlygyna şol meselä bagyşlanan makalalary öz içine alýar. «Durmuş bilen aýakdaş» kitabyndaky «Taryhy hakykat hem ýazyjylaryň fantaziýasy» atly düýpli makalasy-da olaryň üstüni ýetirýär. Tankytçy bu işlerinde häzire çenli türkmen edebiýatynda taryhyrewolýusion tema bagyşlanan powestlerdir romanlaryň üstünde her taraplaýyn durmagy başaýar. Köplenç ýagdaýda ol eserlerde taryhy hakykat bilen çeper hakykatyň birligini, özara gatnaşygyny açyp görkezmäge çalyşýar. Ol munuň üçin kän sanly taryhy dokumentleriň, ylmy işleriň gatyny dörüp, eserler hakdaky tankydy pikirlerine dogry deliller tapýar. Makalalarda ýazyjylaryň-da, okyjylaryň-da göwnünden turup biljek peýdaly öwrediji netijelere gelinýär.

Saýlaw Myradowyň bu temada ýazan makalalarynyň internasional mazmunynyň juda baýdygyny ýörite bellemek gerek. Onuň «Taryh. Internasionalizm», «Taryhy hakykat hem ýazyjylaryň fantaziýasy» diýen makalalary ýörite planda ýazylandyr. Ol bu makalalarynda Orta Aziýa hem Gazagystan respublikalarynyň ýazyjylarynyň ýokarky temada ýazylan eserleriniň şowly hem şowsuz taraplaryny, çeperçilik gymmatlyklaryny deňeşdirmeler arkaly umumylaşdyryp baha berýär. Şol çeper eserler hakdaly ylmy-tankydy işlere-de, taryhy çeşmelere-de birsyhly ýüzlenip durulýar. Doganlyk halklaryň ýazyjylaryna, edebiýatçy hem taryhçy alymlaryna uly hormat bilen sala salýar. Işiň umumy bähbidini goramagy-da ýatdan çykarmaýar.

Saýlaw Myradowyň öz häsiýetinden gelip çykýan, eserlerinde mese-mälim duýlup duran bir hakykaty ýörite belläsimiz gelýär. Ol hem onuň iňňän hakykatçylygydyr. Onuň üçin eseriň awtorynyň kim bolanlygynyň, edebi gürründeşinuň kimdiginiň hiç hili parhy ýok. Ol birjikde çekinmän, diňe hakykaty aýdardy. Pikirler hemişe şowuna düşüp durmasa-da, onuň öz ynanjy bardy,

diňe şeýle edilmelidir. Öz wagtynda onuň şeýle mazmunly makalalarynyň birnäçesi Türkmenistanyň Lenin komsomoly baýragyna mynasyp bolupdy.

Tankytçy S.Myradow türkmen sowet edebiýaty hakda işeňňirlik görkezişi ýaly, klassyk edebiýat hakda-da öz sözünü aýtmaga ýetişdi. Onuň beýik Magtymgulynyň durmuşyna, poeziýasyna bagyşlanan köp hysyrdyly işi «Asyrlaryň jümmüşinden» at bilen okyjylara gowşupdy. Başga bir uly şahyryň durmuşyna, döredijiligine bagyşlanan «Zelili» kitaby bolsa watançy şahyryň 200 ýyllık ýubileýine uly sowgat bolupdy. Edebi jemgyýetçilik-de, okyjylar köpçüligi-de bu kitaplary söýgi hem hormat bilen garşylap, öz medeni baýlyklaryna goşdular. Gürrüňi edilýän bu kitaplar Türkmenistanyň Magtymguly adyndaky Döwlet baýragyna mynasyp boldy. Bu bolsa zehinli hem yhlasly tankytçynyň ýadawsyz zähmetiniň miwesine berlen mynasyp baha boldy.

1986 ý.

Begmyrat USSAÝEW.

#edebidurmusymyz Edebi tankyt